



# Sambanwá

GIYA SA PAGSAMBA KAN BANWAAN NIN DIOS

IKA-APAT NA DOMINGO KAN PASCUA  
25 ABRIL 2021 • TAON B • PUTI

## RITO SA PAGPOÓN

### Pataratara

**C** — “Igwa nin Kaligtasan sa Ngaran ni Jesus”

An Banal na Misa ngonian ipinapanongod sa Marahay na Pastor. Si Jesus iyo an Marahay na Pastor asin an lambang sarô satuya iyo an karnero na nawawara, nalugadan alagad iliniligtas nin Kagurangnan. Sa saiyang mamomoton na pangataman kita saiyang pinapaomayan dangan ibinabalik sa kaibahan kan satong mga tugang. Sa kaibahan niya mayo kitang matatakotan. An agyat satô iyo ini: midbid ta daw an tingog kan Marahay na Pastor?

### Antifona sa Paglaog

(Cf. S 32, 5-6)

(Sinasambit kun mayo nin Awit sa Paglaog)

An dagâ panô ni pagkaherak kan Kagurangnan; sa tataramon kan Kagurangnan an kalangitan tinogdas, alleluia.

### Pagpangurus asin

#### Pagtaong-galang (Tindog)

**P** — Sa ngaran kan Ama, asin kan Aki, asin kan Espiritu Santo.

**B** — Amen.

**P** — An Kagurangnan mapasaindo.

**B** — Asin sa saimong espiritu.

### Gawe nin Pagsolsol

**P** — Mga tugang, akoon ta an satong mga kasâlan, tanganing magkanigo kitang magcelebrar kan mga banal na misterio.

**Gabos** — Nagkukumpisal ako sa Dios na makakamhan, asin saindo, mga tugang, ta nagkasalâ ako nin makuri sa isip, sa tataramon, sa gibo, asin sa kapabayaan: salâ ko, salâ ko, makuring salâ ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.

**P** — Maherak man lugod satô an Dios na makakamhan asin,

pakapatawada an satong mga kasâlan, darahon kita sa buhay na daing kasagkoran.

**B** — Amen.

### Kagurangnan, maherak ka

**P** — Kagurangnan, maherak ka.

**B** — Kagurangnan, maherak ka.

**P** — Cristo, maherak ka.

**B** — Cristo, maherak ka.

**P** — Kagurangnan, maherak ka.

**B** — Kagurangnan, maherak ka.

### Kamurawayan

**Gabos** — Kamurawayan sa Dios sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kan dakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpaparâ kan mga kasâlan kan kinaban, kaheraki kami; ika na nagpaparâ kan mga kasâlan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

### Colecta

**P** — Mamibi kita.

O Dios na makakamhan sagkod pa man, daraha kami sa pakisumarô sa mga langitnon na kaogmahan, tanganing an mapakumbabang araponpon makaabot duman, kun saen an puso-anon na Pastor enot nang naggikan. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon. **B** — Amen.

## LITURGIA KAN TATARAMON

### Enot na Babasahon

(Mga Gibo 4, 8-12) (Tukaw)

An Enot na Babasahon naglaladawan kan kapangyarihan ni Cristo na nabuhay-liwat para sa mga nagtutubod asin nag-aapod saiyang. Digdi isinasaysay an pagpaomay ni Pedro sa sarong pilay huli sa ngaran ni Jesus, an Marhay na Pastor na nagdusay kan saiyang sadiri sa pagligtas satô.

### Pagbasa sa Libro nin mga Gibo.

Si Pedro, pano nin Espiritu Santo, nagtataram sainda: “mga poon nin banwaan asin mga magurang: kun ngonian hinahapot nindo kami dapit sa pagkaherak na ginibo ko sa lalaking pilay asin kun paano siya naomayan, sakuyang ikinakaogmang sabihon saindo, tanganing maaraman nindo asin man nin bilog na banwaan na siya naomayan sa ngaran ni Jesus Nazareno na saindang ipinako sa cruz, alagad binuhay-liwat nin Dios sa atubang nindo. Iyo ini an gapo na pinaghaboan kan mga paratugdok, asin iyo lugod an nagin sarigan na gapo. Dahil ta sa gabos na ngaran, sa irarom nin langit, na itinao sa mga tawo, iyo sana ini an ngaran na ikakaligtas niato.”

Tataramon kan Kagurangnan.

**Gabos** — Salamat sa Dios.

### Salmo Responsorio

(Salmo 118, 1. 8-9. 21-23. 28-29)

**S** — An gapo na pinaghaboan kan mga paratugdok iyo lugod an nagin sarigan na gapo.

1. Magpasalamat sa Kagurangnan, ta siya marahayon, ta an saiyang pagkamoot dai nin kataposan; marahay an nagpapaampon sa Kagurangnan ki sa magsarig sa mga tawo. (S)
2. Nagpapasalamat ako saimong, huli ta dinangog mo ako asin huli ta ika an sakuyang paratubos; gibo ini nin Kagurangnan: makangangalas na paghilngon! (S)

3. Pag-omawon an nadigdi sa ngaran nin Kagurangnan. Pag-oomawon siya sa harong nin Kagurangnan. Magpasalamat sa Kagurangnan, ta siya marahayon, ta an saiyang pagkamoot dai nin kataposan. (S)

## Ikaduwang Babasahon

(1 Juan 3, 1-2)

*Sa Ikaduwang Babasahon pinapagiromdom kita ni San Juan dapit sa sarong mahalagang katotoohan: kita mga aki nin Dios, asin ini nangyari huli ki Jesu Cristo, an Bogtong na Aki nin Dios na nagpamidbid asin nagdara satô sa dayupot na pakisumarô sa Ama.*

### Pagbasa sa Enot na Surat ni San Juan.

Isip-isipon nindo an pagkamoot na iwinaras nin Ama sa satô: tinugotan niya kitang pag-apodon na mga aki nin Dios, asin iyo iyan kita. Huli ta an kinaban habo na magmidbid sa Dios, kaya dai man minamidbid satô. Namomotan kong mga tugang, ngonian kita mga aki nin Dios, alagad kun nagigin ano kita sa maabot na panahon, dai pa ini ipinapahayag; aram niato na kun ipahayag, kita magigin siring saiyang, huli ta nahiling niato siya sa katunayan.

Tataramon kan Kagurangnan.

**Gabos — Salamat sa Dios.**

## Pagrokyaw

(Juan 10, 14) (Tindog)  
(Sinambit kun dai inaawit an Alleluia)

**Alleluia, alleluia, alleluia! Ako an Marahay na Pastor, olay nin Kagurangnan; midbid ko an sakuyang mga karnero, asin ako man midbid ninda. Alleluia!**

## Evangelio

(Juan 10, 11-18)

*An Evangelio nagtatao satô nin sarô pang tanda nin kaligtasan na iyo an marahay na pastor. An marahay na pastor danay na nagbabantay, sinusurog asin nagmamakulog sa saiyang mga karnero. Midbid niya an lambang sarô sainda. Si Cristo an Marahay na Pastor na andam na magdusay kan saiyang buhay para sa satô gabos, an karnero na saiyang inaataman.*

**P** — An Kagurangnan mapasaindo.

**B** — Asin sa saimong espiritu.

**P** — ✠ Pagbasa kan Evangelio susog ki San Juan.

**B** — Kamurawayan saimo, Kagurangnan.

Si Jesus nagsabi: “Ako an Marahay na Pastor. An Marahay na Pastor nagdodolot kan saiyang buhay huli sa mga karnero. An nagpapatandan, huli ta bakong totoong pastor asin huli ta an mga karnero bako niyang sadiri, kun nahihiling na an lobo na nagdadangadang, binabaya an mga karnero asin minadulag; dangan an mga karnero tinatabag asin winawasak kan lobo. Ini nangyayari huli ta siya nagpapatandan sana; dai siya nin pagmakulog sa mga karnero. An sakong mga karnero midbid ko, asin ako man midbid ninda, siring na ako midbid kan Ama asin an Ama midbid ko. An sakuyang buhay idinodolot ko huli kan sakong mga karnero. Igwa pa ako nin ibang mga karnero na mayo sa laog kan toril na ini: sinda man dapat na magsunod sako, dapat na maghimate kan sakuyang tingog, asin magkakaigwa nin saro sanang toril asin saro sanang Pastor. An Ama namomoot sako, huli ta idinolot ko an sakuyang buhay, tanganing mabawi ko giraray. Mayo nin mahale kaiyan sako: idinodolot ko sakuyang rogaring na boót. Nasa kapangyarihan ko man an pagbawi kaiyan. Iyo ini an pagboót na itinao sako nin sakuyang Ama.

**P** — Marahay na Bareta kan Kagurangnan.

**B** — Pag-omaw saimo Cristo.

## Homilia (Tukaw)

### Pagrokyaw kan Pagtubod

Credo Apostolico (Tindog)

**Gabos — Nagtutubod ako sa Dios Amang makakamhan, Kaglalang kan langit asin dagâ, asin ki Jesu Cristo, Aking bogtong niya, Kagurangnan ta,**

(Sa mga minasunod na tataramon, sagkod ki Virgen Maria, an gabos minaduko.)

**ipinangidam huli kan Espiritu Santo, namundag ki Virgen Maria, pinasakitan kan panahon ni Poncio Pilato, ipinako sa cruz, nagadan, asin ilinubong, huminilig sa mga gadan, kan ikatolong aldaw nabuhay-liwat hale sa mga gadan, suminakat sa kalangitan, nagtutukaw sa too kan Dios Amang makakamhan, hale duman mabalik sa paghukom sa mga buhay asin mga gadan. Nagtutubod ako sa Espiritu Santo, sa banal na Simbahan na catolico, sa paropakianabang nin mga santos, sa pagpatawad nin mga kasâlan, sa pagkabuhay-liwat nin laman, sa buhay na daing kasagkoran. Amen.**

## Pamibi nin Banwaan

**P** — Nag-aaram kan labi-labing pagkamoot na winaras satô kan Dios Ama sa pagtugot na kita apodon na mga aki niya, may pagsarig niatong idolot saiyang an satuyang mga pangangaipo.

**S** — Kagurangnan, hinanyoga an samong pamibi.

1. Tanganing siring ki Jesus, an mga namamayo kan Simbahan magin tunay asin maimbod na mga pastor kan saindang araponpon sa dalan pasiring sa buhay na daing kasagkoran, ipamibi niato sa Kagurangnan. (S)
2. Tanganing warasan kita kan Kagurangnan nin pagmakulog na makisumarô sa mga kaogmahan asin mga kahorasaan kan satuyang kapwa, dangan makaarog kita sa pagkamoot kan Marahay na Pastor, ipamibi niato sa Kagurangnan. (S)
3. Tanganing an mga juvenes magkakaigwa nin kusog-boót asin bukas na puso na magin mga pastores kan araponpon kan Kagurangnan, ipamibi niato sa Kagurangnan. (S)
4. Tanganing an mga naghehelang sa satuyang comunidad makamate kan pagkamoot kan Marahay na Pastor, ipamibi niato sa Kagurangnan. (S)
5. Tanganing an mga gadan magpahingalo sa katoninongan ni Cristong nabuhay-liwat, ipamibi niato sa Kagurangnan. (S)

**P** — Amang Langitnon, mantang naglalakbay kami sa buhay, tabangi kaming madangog an saimong tingog, magkuyog sa saimong mga tugon, asin maglakaw sa saimong inagihan. Huli ki Cristo samong Kagurangnan.

**B** — Amen.

## LITURGIA KAN EUCARISTIA

### Pagdolot (Tukaw)

(Sinambit kun mayong Awit sa Pagdolot)

**P** — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay.

**B** — Pag-omawon an Dios sagkod pa man.

**P** — Inoomaw ka, Kagurangnan, Dios nin gabos na linalang, huli ta sa saimong pagka-matinao



nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

**B — Pag-omawon an Dios sagkod pa man.**

**P —** (*Tindog*) Magpamibi kamo, mga tugang: tanganing an sako asin an saindong atang maako man lugod kan Dios Amang makakamhan.

**B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.**

## Pamibi sa mga Dolot

**P —** Kagurangnan, namimibi kami, warasan na kami danay na mag-ogma huli kan mga misterio pascual, tanganing an padagos na gibo kan pagbâgo samo magin para samo danay na dahilan nin kaogmahan. Huli ki Cristo samong Kagurangnan.

**B — Amen.**

## Prefacio V kan Pascua

Si Cristo, an padi asin victima

**P —** An Kagurangnan mapasaindo.

**B — Asin sa saimong Espiritu.**

**P —** litaas an mga puso.

**B — Initaas mi na sa Kagurangnan.**

**P —** Magpasalamat kita sa Kagurangnan, satuyang Dios.

**B — Maninigo asin Dapat.**

Totoong maninigo asin dapat, matanos asin nakakaligtas, na lka, Kagurangnan, ipagrokyaw sa gabos na panahon, ata ngani mas mamuraway na iharubay orog nang gayo sa panahon na ini na si Cristo samong Pascua idinolot na sacrificio.

Sa pagdolot kan sadiring hawak, linubos an mga daan na sacrificio sa katotoohan kan cruz, asin sa pagpaubaya kan sadiri saimo para sa samong kaligtasan, nagpamidbid siyang padi, altar asin cordero.

Kaya, sa labi-labing kaogmahan kan pascua, nag-oogma an gabos sa bilog na kinaban. Pati ngani an mga langitnon na virtudes asin an mga angeles na potestades, nag-aawit kan himno kan saimong kamurawayan, daing tapos na nagsasabi:

**Gabos — Banal, Banal, Banal an Kagurangnan Dios ni mga hukbô. An langit asin dagâ**

**pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.**

## Pamibi sa Eucaristia (*Luhod*)

**P —** Misterio kan Pagtubod.

**B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.**

**P —** Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

**B — Amen.**

## RITO SA PAGCOMUNION

### Ama Niamo (*Tindog*)

**P —** Natukdoan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

**Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.**

**P —** Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

**B — Huli ta saimo an kahadean, asin an kapangyarihan, siring man an kamurawayan sa mga kapanahonan.**

**P —** Jesu Cristong Kagurangnan, ika na nagsabi sa saimong mga Apostoles: Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin

papagkanigoo na siya mapatoninong asin magkaboronyog susog sa saimong kabotan. lka na nabubuhay asin naghahade sa kapanahonan kan mga panahon.  
**B — Amen.**

## Pagpahayag kan Katoninongan

**P —** An katoninongan kan Kagurangnan danay na mapasaindo.

**B — Asin sa saimong espiritu.**

**P —** Magpatinaraohan kamo nin katoninongan

## Cordero

**B — Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: tawi kami nin katoninongan.**

## Pag-alok sa Pagcomunion (*Luhod*)

**P —** Uya an Cordero kan Dios, uya an nagpaparâ kan mga kasâlan kan kinaban. Paladan an mga inapod sa pamanggi kan Cordero.

**Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.**

## Antifona sa Comunion

(*Sinasambit kun mayong Awit sa Comunion*)

**An marahay na Pastor nabuhay-liwat, siya an nagdusay kan saiyang buhay para sa saiyang mga karnero, asin nagkanigong magadan para sa saiyang ariponpon, alleluia.**

## Pamibi Pakacomunion (*Tindog*)

**P —** Mamibi kita.

O marahay na Pastor, kaugaying antabayi an saimong ariponpon, asin an mga karnerong tinubos mo huli kan mahal na dugo kan saimong Aki, papagkanigoon mong tiponon sa mga sabsaban na daing kasagkoran. Huli ki Cristo samong Kagurangnan.

**B — Amen.**

## RITO SA PAGTAPOS

### Solemneng Bendicion

#### Panahon nin Pagkabuhay-liwat

**P** — An Kagurangnan mapa-saindo.

**B** — **Asin sa saimong espiritu.**

**P** — Iduko an saindong mga payo asin maghagad nin bendicion sa mahal na Dios.

Huli sa pagkabuhay-liwat nin saiyang Aki tinubos kamo nin Dios asin ginibong saiyang mga aki. Bendicionan niya kamo nin kaogmahan.

**B** — **Amen.**

**P** — An paratubos nagtao sa saindo nin katalingkasan na nagdadamay. Ipamana niya lugod saindo an buhay na daing kasagoran.

**B** — **Amen.**

**P** — Sa pagtubod, nakaiba kamo sa saiyang pagkabuhay-liwat huli kan bonyag. Lugod an saindong buhay magin banal nganing danay kamong makisumarô saiya.


**B** — **Amen.**

**P** — Asin bendicionan kamo kan Dios na makakamhan: an Ama, asin an Aki, ✠ asin an Espiritu Santo.

**B** — **Amen.**

**P** — Lakaw kamo sa katoninongan ni Cristo, alleluia, alleluia.

**B** — **Salamat sa Dios, alleluia, alleluia.**



## GIYA SA PAGMISA SA SEMANA

### Abril 26, Lunes

Lunes sa Ika-apat na Semana kan Pascua, *Puti*

**Misa** — Propio kan Aldaw, Prefacio I-IV kan Pascua

**Mga Babasahon** — Gibo 11, 1-18 | S 42, 2-3. 43, 3-4 | Jn 10, 1-10

### Abril 27, Martes

KAFIESTAHAN KAN ANIVERSARIO KAN DEDICACION KAN CATEDRAL METROPOLITANA KAN CACERES, *Puti*

**Misa** — Comun para sa Dedicacion kan Simbahan: II. Kun bako sa mismong Simbahan na Pigdedicar (*Misal Romano sa Bicol: Mga Comun, pp. 296-298*).

**Mga Babasahon** — Gibo 7, 44-50 | S 84, 3. 4. 5-6. 8. 11 | Ef 2, 19-22 | Jn 2, 13-22 o *hilingon sa Leccionario: Comun para sa Dedicacion kan Simbahan.*

### Abril 28, Miercoles

Miercoles sa Ika-apat na Semana kan Pascua, *Puti*

**o Memorial ni San Pedro Chanel, Padi asin Martir, Pula**

**o Memorial ni San Luis Maria Grignon kan Montfort, Padi, Puti**

**Misa** — Propio kan Aldaw, Prefacio I-IV kan Pascua

*o hilingon sa Misal Romano sa Bicol: Propio nin mga Santos, p. 117*

**Mga Babasahon** — Gibo 12, 24. 13, 5 | S 67, 2-3. 5. 6. 8 | Jn 12, 44-50

### Abril 29, Jueves

Santa Catalina kan Siena, **Virgen asin Doctor kan Simbahan, Puti**

**Misa** — Hilingon sa Misal Romano sa Bicol: Propio nin mga Santos, p. 118-119, Prefacio I-IV kan Pascua o kan mga Virgenes

**Mga Babasahon** — Gibo 13, 13-25 | S 89, 2-3. 21-22. 25. 27 | Jn 13, 16-20

### Abril 30, Viernes

Viernes sa Ika-apat na Semana kan Pascua, *Puti*

**o Memorial ni San Pio V, Papa, Puti**

**Misa** — Propio kan Aldaw, Prefacio I-IV kan Pascua

*o hilingon sa Misal Romano sa Bicol: Propio nin mga Santos, p. 119*

**Mga Babasahon** — Gibo 13, 26-33 | S 2, 6-7. 8-9. 10-11 | Jn 14, 1-6

### Mayo 1, Sabado

Sabado sa Ika-apat na Semana kan Pascua, *Puti*

**o Memorial ni San José Obrero, Puti**

**Misa** — Propio kan Aldaw, Prefacio I-IV kan Pascua

*o hilingon sa Misal Romano sa Bicol: Propio nin mga Santos, p. 120-122*

**Mga Babasahon** — Gibo 13, 44-52 | S 98, 1. 2-13. 3-4 | Jn 14, 7-14 o *para sa Memorial: Gen 1, 26. 2, 3 o Col 3, 14-15. 17. 23-27 | S 90, 2. 3-4. 12-13. 14. 16 | Mt 13, 54-58*



**sambanwá**  
GIYA SA PAGSAMBA KAN BANWAAN NIN DIOS



**MOST REV. ROLANDO J. TRIA TIRONA, OCD, DD**, Arzobispo kan Caceres  
**REV. FR. LUISITO A. OCCIANO**, Direktor, Caceres Commission on Communications  
**REV. FR. GLENN C. RUIZ**, Direktor, Commission on Liturgy  
**REV. FR. ERIC P. BOBIS**, In-Charge, Social Media  
**JOHN PAUL M. AVEN** asin **JUAN CARLOS R. MADRID**, Mga Editor

Hinimo asin inandam kan Archidiocesis nin Caceres, sa pangengenot kan Caceres Commission on Communications asin Commission on Liturgy.  
Ciudad nin Naga, Pilipinas • 2021

## TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:

Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**  
Account Name: **CACERES COMMISSION ON COMMUNICATIONS**

Account Number: **008440050319**